

احکام ہیں وہی قلم پر (بھی ہیں)۔ (فتاویٰ رضویہ، 14/607) لہذا ایسے اخبارات، اشتہارات اور پمفلٹس جو مسلمانوں کے غیوب و نقائص پر مشتمل ہوں ان کے پڑھنے اور سننے سے اپنے آپ کو بچائیے۔ میری معلومات کے مطابق فی زمانہ تقریباً اخبارات بے پردہ عورتوں کی تصاویر اور گناہوں بھری تحریرات سے پڑھتے ہیں۔ آج کل شاید ہی کوئی اخبار ایسا ہو جس میں مسلمان کی عزت کا تحفظ ہو، کبھی کوئی مسلمان وزیر اعظم ہدف تنقید ہوتا ہے تو کبھی صدر، کبھی وزیر اعلیٰ کی شامت آتی ہے تو کبھی گورنر کی، الغرض سیاستدان ہو یا عام مسلمان اخبارات میں عموماً سب کی عزت کی دھجیاں اڑائی جاتی ہیں، بالخصوص الیکشن کے دنوں میں کچھ لوگ ٹہمتوں اور غیبتوں سے بھرپور بیانات داغنے، اخبارات میں چھاپتے اور خوب کیچڑ اچھالتے ہیں۔ ایسی صورت حال میں اپنے آپ کو گناہوں سے بچانا انتہائی دشوار ہوتا ہے۔ انہی دُجوبات کی بنا پر میں اخبارات، غیر شرعی اشتہارات اور گناہوں بھرے پمفلٹس پڑھنے سے بچتا ہوں۔ ہاں! اگر کسی کی بُرائی سے دوسروں کو نقصان پہنچنے کا اندیشہ ہو تو شرعی اجازت اور اچھی اچھی نیتوں کے ساتھ لوگوں کو اس کے نقصان سے بچانے کے لئے گفتگو یا تحریر وغیرہ میں بقدر ضرورت صرف اسی بُرائی کا تذکرہ کیا جاسکتا ہے۔ اے کاش! ہر مسلمان اپنے عیبوں پر نظر رکھے، دوسروں کے غیوب بیان کرنے یا لکھ کر چھاپنے کے بجائے ڈھانپنے کی کوشش کرتے ہوئے ان کی جان و مال اور عزت کا محافظ بن جائے۔

اللہ پاک ہمیں دوسروں کے عیبوں پر نظر رکھنے کے بجائے اپنے عیبوں کو تلاش کر کے انہیں دور کرتے رہنے کی توفیق عطا فرمائے۔

امین بجاہ خاتم النبیین صلی اللہ علیہ وآلہ وسلم (ماہنامہ فیضانِ مدینہ، ربیع الآخر 1442ھ)^(۱)

1 ... یہ مضمون رسالہ: فیضانِ مدنی مذاکرہ (قسط: 33) ”برائی کا بدلہ اچھائی کے ساتھ دیکھیے“ کی مدد سے تیار کر کے

عطاریوں کے لئے بشارت

نَحْمَدُهُ وَنُصَلِّي عَلَى رَسُولِهِ الْكَرِيمِ، أَمَا بَعْدُ

الحمد لله جب سے میں نے ہوش سنبھالا ہے، اپنے دل میں پیارے محبوب کریم صلی اللہ علیہ والہ وسلم کی محبت کے چشمے پھوٹتے محسوس کئے ہیں۔ عشقِ رسول کا جام مجھے میرے غوثِ پاک نے پلایا، میرے اعلیٰ حضرت نے پلایا رحمۃ اللہ علیہا۔ الحمد لله مجھ پر یہ خصوصی فیضان ہے کہ مجھے سرکارِ مدینہ صلی اللہ علیہ والہ وسلم سے، انبیاء کرام علیہم الصلوٰۃ والسلام سے، تمام صحابہ کرام سے، تمام اہل بیت اطہار خصوصاً شہدائے کربلا سے بڑا پیار ہے رضی اللہ عنہم اجمعین، اولیاء کرام رحمۃ اللہ علیہم سے بڑی محبت ہے خصوصاً غوثِ پاک رحمۃ اللہ علیہ سے میں بڑی عقیدت رکھتا ہوں، اللہ پاک کی رحمت سے ساداتِ کرام کا احترام میں اپنی نسِ نس میں پاتا ہوں اور میں اُمید کرتا ہوں کہ ان شاء اللہ جو میرے ذریعے غوثِ پاک رحمۃ اللہ علیہ کا مرید ہوگا، عطاری بنے گا، ان شاء اللہ وہ کبھی بھی، کبھی بھی، کبھی بھی بیٹھے بیٹھے آقا، محمد مصطفیٰ صلی اللہ علیہ والہ وسلم، تمام انبیاء کرام علیہم الصلوٰۃ والسلام، تمام اہل بیت اطہار بشمول مولا مشکیل کُشا علی المرتضیٰ، شیرِ خدا اور حُسنینِ کریمین اور تمام صحابہ کرام بشمول حضرت امیر معاویہ رضی اللہ عنہم اجمعین، ان پاک ہستیوں سے غداری نہیں کر سکتا بلکہ جو کسی دوسرے جامع شرائطِ شیخ کا مرید ہوگا اور میرے سلسلے میں طالب ہوگا، ان شاء اللہ وہ بھی ان پاک ہستیوں کا کبھی بھی باغی نہیں بنے گا۔

دعائے عطاری: یا اللہ پاک! میرے کہے کی لاج رکھ لے، میرے مولیٰ 25 رمضان

المبارک 1439 ہجری کو میں نے حُسنِ ظن کی بنا پر یہ چند کلمات نگرانِ شوریٰ حاجی عمر ان

امیر اہل سنت دامت برکاتہم العالیہ سے مزید مشورے لے کر پیش کیا جا رہا ہے۔

عطاری کے مطالبے پر عرض کئے ہیں، اے اللہ! میری لاج رکھ لے کہ ایسا ہی ہو، ہم عمر بھر انبیاء کرام علیہم السلام کی، صحابہ کرام علیہم الرضوان کی، اولیاء کرام رحمۃ اللہ علیہم کی محبتوں کا دم بھرتے رہیں، سرکارِ اعلیٰ حضرت مولانا شاہ امام احمد رضا خان رحمۃ اللہ علیہ کے گن گاتے رہیں اسی پر ہمارا خاتمہ ایمان کے ساتھ ہو۔ امین بجاہِ خاتمِ التَّبییینِ صَلَّی اللہُ عَلَیْہِ وَاٰلِہٖ وَسَلَّم (ماہنامہ فیضانِ مدینہ ذوالقعدۃ الحرام 1439ھ)

امیر اہل سنت دامت بَرَکاتُہُمُ الْعَالِیَہ کیسے لکھتے ہیں؟

ایک مدنی مذاکرے میں سڈنی آسٹریلیا سے ایک بچے ”عبداللہ عطاری“ نے سوشل میڈیا کے ذریعے شیخِ طریقت، امیر اہل سنت حضرت علامہ مولانا محمد الیاس عطار قادری دامت بَرَکاتُہُمُ الْعَالِیَہ سے سوال کیا کہ آپ نے (600 صفحات کی) کتاب ”فیضانِ نماز“ لکھی تو کیا اس کے لکھنے سے آپ کے ہاتھوں میں درد نہیں ہوا؟

امیر اہل سنت دامت بَرَکاتُہُمُ الْعَالِیَہ نے اس کے جواب میں جو کچھ ارشاد فرمایا اس کا خلاصہ یہ ہے کہ عام طور پر کتاب ایک گھنٹے یا ایک دن میں نہیں لکھی جاتی اور نہ ہی مسلسل لکھتے رہنے کی ترکیب ہوتی ہے، اب تو کمپوزنگ کا دور ہے، مجھے کتاب کی کمپوزنگ نہیں آتی، دعوتِ اسلامی کی ”مجلس المدینۃ العلمیہ“ کی جانب سے کافی مواد کمپوز شدہ بھی مل جاتا ہے، کچھ مشورے دے کر منگوانا بھی پڑتا ہے، کچھ کتابوں سے نکال کر کمپوز کروانا بھی پڑتا ہے، جگہ بہ جگہ قلم بھی چلانا پڑتا ہے، کام کے دوران بیچ میں Gaps (وقفے) بھی آتے رہتے ہیں اس لئے ہاتھوں میں درد رہنا ضروری نہیں۔ تاہم اب کی بار میرے ساتھ ایسا معاملہ ہوا کہ بسا اوقات قلم پکڑنے سے میرے ہاتھ کی انگلیاں آکڑ جاتی تھیں، تو میں نے حکیم صاحب کا بتایا ہوا علاج کیا، جس سے الحمد للہ میری انگلیاں ٹھیک ہو گئیں۔ اب بھی کچھ نہ کچھ لکھنے کا

کام تو کر رہا ہوں مگر الحمد للہ کئی روز سے میری انگلیاں آکڑی نہیں، مگر ظاہر ہے کہ کام کرتے کرتے کبھی آدمی کو تکلیف ہو بھی سکتی ہے۔ نیز لکھنا ایک دماغی کام بھی ہے، لکھتے ہوئے کبھی دماغ بھی تھکن کا شکار ہو جاتا ہے۔

اے عاشقانِ رسول! جو مجھ سے محبت کرتے ہیں، آپ غور فرمائیے کہ کتابیں کتنی محنت سے لکھی جاتی ہیں، مگر آپ میں سے کئی وہ ہوں گے کہ جو مکتبۃ المدینہ کی کتب و رسائل کو پڑھنا تو ذور کی بات انہیں کھول کر بھی نہیں دیکھتے ہوں گے! آپ لوگوں کو مجھ پر ان معنوں میں رحم کرنا اور میری ہمدردی کرنی چاہئے کہ میں اللہ کی رضا پانے کے لئے آپ لوگوں ہی کے لئے لکھتا ہوں کہ میرے مدنی بیٹے اور مدنی بیٹیاں ان کتابوں کو پڑھیں اور اپنی آخرت کی بہتری کا سامان کریں۔ اللہ پاک ہمیں اچھی اچھی نیتوں کے ساتھ مکتبۃ المدینہ سے Print ہونے والے کتب و رسائل پڑھنے کی توفیق عطا فرمائے۔

أَمِين بِجَاهِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

(مدنی مذاکرہ، 23 مئی 1441ھ) (ماہنامہ فیضانِ مدینہ شوال المکرم 1441ھ)

کتاب لکھنے کی احتیاطیں

تصنیف و تالیف کے ذریعے دین کا پیغام لوگوں تک پہنچانا یہ ایک پُرانا طریقہ ہے، یہ جس قدر اہم ہے اسی قدر مشکل بھی ہے۔ تحریری کام میں کئی طرح کی احتیاطوں کی اشد ضرورت ہے اس حوالے سے چند باتیں عرض کرتا ہوں:

❁ دینی کتاب، رسالہ یا مضمون لکھنے میں ہمیشہ اللہ پاک کی رضا کو پیشِ نظر رکھنا چاہئے، نام و نمود اور شہرت کی تمنانہ رکھی جائے۔ حُبِ جاہ سے بچتے ہوئے کتاب پر اپنا نام لکھنا اگرچہ جائز ہے لیکن اصل مقصود اللہ پاک کی رضا کا حصول ہونا چاہئے۔ لکھتے ہوئے یہ خوف ہونا

چاہئے کہ میں نے جو کچھ لکھا ہے کہیں اس کے سبب آخرت میں پھنس نہ جاؤں۔ تحریر کے معاملے میں اخلاص کا معاملہ بھی نہایت نازک ہے، نفس و شیطان انسان کو مختلف طریقوں سے ریاکاری اور اپنی واہ وا کے شوق میں مبتلا کرنے کی کوشش میں لگے رہتے ہیں۔ ❀ یاد رکھئے! آیات اور احادیث مبارکہ کی اپنی مرضی سے تفسیر و شرح کرنا حرام ہے، صرف مُفسِّرین و شارحین کی رائے نقل کی جائے۔ یونہی شرعی مسائل لکھنے میں بھی نہایت احتیاط کی ضرورت ہے کہیں کوئی گناہ جاریہ کی صورت نہ بن جائے۔ ❀ بعض مُصنِّفین کی تحریروں میں شرعی اغلاط پائی جاتی ہیں، کم و بیش 20 سال پہلے انہی باتوں کو دیکھتے ہوئے غالباً 2000ء میں ہم نے مجلس تفتیش کتب و رسائل بنائی تھی تاکہ مُصنِّفین اپنی کتب کی شرعی تفتیش کروا سکیں۔ ❀ اپنی تحریر میں غیر محتاط الفاظ کا انتخاب، دلی جذبات کی تائید نہ ہونے کے باوجود عاجزی پر مشتمل فقرات لکھنا اور جھوٹی مبالغہ آرائی سے کام لینا آخرت میں گرفت کا سبب بن سکتا ہے۔ ہمارے بزرگانِ دین رحمۃ اللہ علیہم الفاظ کے استعمال میں بہت محتاط ہوتے تھے، اِحیاء العلوم کی تیسری جلد میں ہے: حضرت میمون بن ابوشیبہ رحمۃ اللہ علیہ فرماتے ہیں: میں بیٹھا خط لکھ رہا تھا کہ ایک حرف پر آکر رُک گیا کہ اگر یہ لفظ لکھ دیتا ہوں تو خط خوبصورت ہو جائے گا لیکن جھوٹ سے دامن نہیں بچا سکوں گا۔ پھر میں نے وہ لفظ چھوڑنے کا عزم کر لیا کہ بھلے میرا خط خوبصورت نہ ہو مگر میں یہ لفظ نہیں لکھوں گا۔ (احیاء العلوم، 3/169) یہ تو ہمارے بزرگانِ دین رحمۃ اللہ علیہم کی تحریر میں احتیاطیں تھیں لیکن آج کل کے بعض مضمائین اور آرٹیکلز میں سچ اور جھوٹ کی پروا نہیں کی جاتی، ایسا لکھنے سے بہتر ہے انسان قلم رکھ دے۔ ❀ نعت شریف، منقبت اور نظم وغیرہ لکھنے میں مزید احتیاط کی حاجت ہے کیونکہ اس میں کلام کا وزن برابر رکھنے، ردیف و قافیہ نبھانے کے لئے کئی دفعہ

غیر شرعی یا غیر محتاط اشعار بھی مرثب ہو جاتے ہیں، لہذا سلامتی و عافیت اسی میں ہے کہ جو مضبوط عالم دین، فنِ شاعری میں ماہر اور ذخیرۃ الفاظ کا حامل نہ ہو وہ حمد و نعت وغیرہ منظوم کلام مرثب کرنے کی کوشش نہ کرے۔ اس میدان میں بڑے بڑے شعرا جن میں نعت گو شاعر بھی شامل ہیں انہوں نے ٹھوکریں کھائی ہیں اور ایسی ایسی شرعی غلطیاں چھوڑ کر دُنیا سے رخصت ہوئے ہیں کہ اَلْأَمَانُ وَالْحَفِیْظُ۔ لکھنے والوں نے ان کی مثالیں تک لکھی ہیں کہ فلاں اتنا بڑا شاعر تھا، اتنے اتنے کلام لکھے، نعتیں بھی کہیں مگر یہ یہ غلط بات لکھ گیا۔ ﴿اللّٰهُمَّ لِلّٰهِ! میری تمام تحریروں کی شرعی تفتیش ہوتی ہے یہاں تک کہ میں ایک پمفلٹ بھی لکھتا ہوں تو اس کی شرعی تفتیش کروانا ہوں، اشعار لکھوں تو ان کی شرعی اور فنی دونوں قسم کی تفتیش کروانا ہوں۔ اللہ کریم ہمیں تحریر میں حُبّ جاہ و ریاکاری اور شرعی و اخلاقی غلطیوں کی آفتوں سے بچائے اور صرف وہی بات لکھنے کی توفیق عطا فرمائے جو اس کو راضی کرنے کا سبب بنے۔^(۱) امین بجاہ خاتم النبیین صلی اللہ علیہ وآلہ وسلم

(ماہنامہ فیضانِ مدینہ جولائی 2021ء)

دعوتِ اسلامی کا کیا ہوگا!

شیخ طریقت، امیر اہل سنت حضرت علامہ مولانا ابوبلال محمد الیاس عطار قادری دامت برکاتہم العالیہ سے مدنی مذاکرے (15 شعبان المعظم 1440ھ بمطابق 20 اپریل 2019ء) میں سوال ہوا کہ کچھ لوگ کہتے ہیں: ”جب تک آپ (یعنی امیر اہل سنت) موجود ہیں تب تک دعوتِ اسلامی چلتی رہے گی، اس کے بعد نگران صاحبان اور اراکین شوریٰ وغیرہ سب بکھر جائیں گے اور

① یہ مضمون 6 رمضان المبارک 1442ھ کی شب مطابق 18 اپریل 2021ء کو نماز تراویح کے بعد ہونے والے مدنی مذاکرے کی مدد سے تیار کر کے امیر اہل سنت دامت برکاتہم العالیہ کو دکھا کر ضرور تازیم کر کے پیش کیا جا رہا ہے۔

پھر نہ جانے کیا ہو گا! اس کی کیا حقیقت ہے؟“ آپ دامت برکاتہم العالیہ نے جواب میں فرمایا: بعض لوگ یہ سمجھتے ہیں کہ میرے مرنے کے بعد دعوتِ اسلامی ختم ہو جائے گی، ان شاء اللہ ایسا نہیں ہو گا۔ اَلْحَمْدُ لِلّٰہ میں نے اپنی اولاد اور تمام دعوتِ اسلامی والوں کو مرکزی مجلسِ شوریٰ کی اطاعت کرنے کی تاکید کی ہے اور بارہا مدنی مذاکروں میں اور بڑی راتوں کے اجتماعات میں یہ اعلانات بھی کئے ہیں کہ ہم نے دعوتِ اسلامی میں مرکزی مجلسِ شوریٰ کے ماتحت رہ کر ہی مدنی کام کرنا ہے، مرکزی مجلسِ شوریٰ کی مخالفت نہیں کرنی۔ دعوتِ اسلامی کوئی دکان یا تڑکھ (یعنی وراثت) نہیں ہے جو میرے مرنے کے بعد میری اولاد میں تقسیم ہو گا بلکہ دعوتِ اسلامی میں جو کام کرے گا اس کو سلام ہے۔ اللہ کے فضل و کرم سے مرکزی مجلسِ شوریٰ کام کر رہی ہے اور یہ کرتی رہے گی۔ مرنا سب کو ہے اگر کسی کے انتقال سے دین کا کام رُک جاتا تو کائنات کی سب سے بڑی ہستی کہ جن کی بدولت ہمیں اسلام ملا یعنی ہمارے مکی مدنی آقا صلی اللہ علیہ وآلہ وسلم کے ظاہری پردہ فرمانے کے باوجود دین کا کام نہیں رُکا تو الیاس قادری کس حساب میں ہے! اس کے مرنے سے کیا ہوتا ہے! جو میرے لئے دین کا کام کرتا ہے آج سے ہی اس کو خدا حافظ! اور جو اللہ کے لئے دین کا کام کرتا ہے وہ آج بھی کرے اور میرے مرنے کے بعد بھی کرے، یہ نہ سوچے کہ الیاس قادری چلا جائے گا تو یوں ہو جائے گا یا الیاس قادری کے بعد کیا ہو گا؟ یہ سب شیطانی وسوسے ہیں ان سے ہم سب کو بچنا چاہئے۔ جیتے جی بھی تو کچھ ہو سکتا ہے، ایسی کئی تحریکیں ہوتی ہیں کہ جن کے قائدین زندہ اور صحت مند ہوتے ہیں مگر ان کی تحریکیں ختم ہو جاتی ہیں۔ بہر حال یہ میری وصیت ہے کہ میرے مرنے کے بعد بھی آپ نے دعوتِ اسلامی کی مرکزی مجلسِ شوریٰ کو ہی فوقیت دینی ہے، یہ جس طرح چاہے اسی طرح دعوتِ اسلامی کے ذریعے دین

کی خدمت کرنی ہے، مرکزی مجلسِ شوریٰ سے کبھی بھی غداری نہیں کرنی اور جو مرکزی مجلسِ شوریٰ کی مخالفت کرے اُس کا ساتھ بھی نہیں دینا ہے۔ اللہ پاک خائنین کی نظرِ بد سے میری دعوتِ اسلامی کو، میرے دعوتِ اسلامی والوں کو اور میری لاڈلی مرکزی مجلسِ شوریٰ کو محفوظ رکھے اور ان سب کو اخلاص کے ساتھ دین کی خوب خدمت کرنے کی سعادت بخشے۔ آمین بجاہِ خاتِمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

اللہ کرم ایسا کرے تجھ پہ جہاں میں اے دعوتِ اسلامی تری ڈھوم مچی ہو

(ماہنامہ فیضانِ مدینہ شوال المکرم 1440ھ)

میری داڑھی کیسے نکلی؟ (حکایت)

شیخ طریقت، امیرِ اہل سنت حضرت علامہ مولانا ابوبلال محمد الیاس عطار قادری رضوی دامت بَرَکَاتُہُمُ الْعَالِیَہُ فرماتے ہیں: برسوں پرانا واقعہ ہے، سندھ، پاکستان کے ایک شہر ”نواب شاہ“ میں ایک 17 سالہ اسلامی بھائی کی گھنی داڑھی دیکھ کر میں نے تعجب کا اظہار کیا، اس پر انہوں نے انکشاف کیا کہ میں چہرے پر دُنبی کا دودھ لگایا کرتا تھا۔ میں نے مارچ 2017ء میں اُس اسلامی بھائی سے رابطہ کر کے تصدیق چاہی تو انہوں نے بتایا کہ آپ 1993-94ء میں جب ”نواب شاہ“ آئے تھے، یہ اُس وقت کا واقعہ ہے، اب میری عمر 41 سال ہو چکی ہے، الحمد للہ میں 10 برس کی عمر سے مدنی ماحول میں آ گیا تھا اور عمامہ شریف بھی سجالیا تھا۔ میری داڑھی نہیں نکل رہی تھی، ہمارے گھر پر ایک صاحبِ دودھ دینے کے لئے آتے تھے، ہم اُن کو ”چاچا حاجی“ کہا کرتے تھے۔ انہوں نے مجھے عمامہ شریف میں دیکھ کر خوشی کا اظہار کرتے ہوئے کہا: تم بکری یا دُنبی کا کچا دودھ چہرے پر لگایا کرو۔ ان شاء اللہ داڑھی نکل آئے گی۔ تو میں نے کہا: دودھ بھی آپ ہی لا کر دیجئے۔ چُنانچہ وہ جب

جب بکری یا ذنبی کا دودھ لے آتے، میں سونے سے پہلے داڑھی اُگنے کی جگہ پر لگا لیتا اور فجر کیلئے اٹھتا تو منہ دھو لیا کرتا۔ میں نے کئی دفعہ ایسا کیا اور الحمد للہ دودھ لگاتے رہنے سے آخر کار میری داڑھی بھی نکل آئی اور گھنی بھی ہو گئی۔ (ماہنامہ فیضانِ مدینہ رجب المرجب 1438ھ)

اللہ پاک سے عافیت مانگئے

کروڑوں حنبلیوں کے پیشوا حضرت امام احمد بن حنبل رحمۃ اللہ علیہ فرماتے ہیں کہ میں قرآنِ کریم یاد کرتا رہتا تھا، پھر جب علمِ حدیث کی طرف مائل ہوا تو اس علم میں میری مشغولیت بڑھ گئی اور میں نے اپنے آپ سے کہا کہ قرآنِ پاک کب یاد کروں گا؟ تو میں نے اپنے رب سے دعا کی کہ یا اللہ! حفظِ قرآنِ کریم کی سعادت عطا کر کے مجھ پر احسان فرما۔ مگر اس وقت ”عافیت“ کے الفاظ نہیں کہے تھے، (دعا تو قبول ہوئی مگر اس کی قبولیت کی صورت یوں بنی کہ) جب مجھے قید کیا گیا تو اس دوران میں نے قرآنِ کریم یاد کر لیا۔ لہذا اللہ پاک سے جب تم کسی حاجت کا سوال کرو تو ساتھ میں عافیت بھی مانگا کرو۔ (مناقب امام احمد، ص 57)

اے عاشقانِ رسول! عافیت کا مطلب ہے سلامتی۔ لہذا، مثلاً اللہ پاک سے نوکری کے لئے دعا کرنی ہے تو اس طرح دعا مانگئے کہ یا اللہ پاک! فلاں نوکری اگر میرے حق میں بہتر ہو تو مجھے عافیت و سلامتی کے ساتھ وہ نوکری ملے۔

ربِّ کریم سے صرف عافیت ہی مانگنے کی اہمیت کے متعلق 4 فرامینِ آخری نبی صلی اللہ علیہ وآلہ وسلم: (1) اللہ پاک کے پیارے نبی صلی اللہ علیہ وآلہ وسلم کی بارگاہ میں ایک شخص نے حاضر ہو کر عرض کی: اے اللہ کے رسول! سب سے افضل دعا کون سی ہے؟ ارشاد فرمایا: اپنے رب سے عافیت اور دنیا و آخرت کی بھلائی مانگو۔ دوسرے دن حاضر ہو کر پھر اس نے عرض کی: اے اللہ کے رسول! سب سے افضل دعا کون سی ہے؟ نبی کریم صلی اللہ علیہ وآلہ وسلم

نے اسی کی مثل (یعنی پہلے دن جو جواب عطا فرمایا تھا اسی طرح کا) جواب ارشاد فرمایا۔ اس شخص نے تیسرے دن حاضر ہو کر پھر وہی سوال کیا، رسول رحمت صلی اللہ علیہ وآلہ وسلم نے پھر اس کی مثل جواب دے کر ارشاد فرمایا: جب تجھے دنیا و آخرت میں عافیت مل جائے تو تو کامیاب ہو گیا۔ (ترمذی، 5/305، حدیث: 3523) (2) اللہ پاک سے عافیت کا سوال کرنا اسے زیادہ محبوب (یعنی پیارا) ہے۔ (ترمذی، 5/306، حدیث: 3526) (3) اللہ پاک سے عفو و عافیت کا سوال کیا کرو کیونکہ یقین (یعنی ایمان و دین میں سمجھ بوجھ) کے بعد کسی کو عافیت سے بہتر کوئی چیز نہیں دی گئی۔ (ترمذی، 5/327، حدیث: 3569۔ مرآة المفاتیح، 5/349) (4) بندہ اس (دعا): ”اللَّهُمَّ إِنِّي أَسْأَلُكَ الْمَعَاوَةَ فِي الدُّنْيَا وَالْآخِرَةِ“ (یعنی اے اللہ! میں تجھ سے دنیا و آخرت میں عافیت کا سوال کرتا ہوں) سے افضل کوئی دُعا نہیں مانگتا۔ (ابن ماجہ، 4/273، حدیث: 3851)

حکیم الامت مفتی احمد یار خان رحمۃ اللہ علیہ فرماتے ہیں: معافیات میں جسمانی، روحانی، نفسانی، شیطانی تمام آفتوں سے سلامتی شامل ہے۔ (نیز) صوفیائے کرام فرماتے ہیں کہ عافیت اسی میں ہے جس میں رب راضی ہے، لہذا حضور انور صلی اللہ علیہ وآلہ وسلم کا خیر میں زہر کھا لینا، فاروق اعظم کا مُصلّاے مُصطفیٰ پر خنجر کھا کر شہید ہونا، عثمان غنی کا قرآن پڑھتے ہوئے ذبح ہو جانا، امام حسین کا بے آب و دانہ مثل پروانہ، شیخ مُصطفوی پر نثار ہو جانا، عافیت ہی تھا۔ لہذا ربّ کریم سے وہ عافیت مانگو جو اس کے علم میں ہمارے لیے عافیت ہے نہ وہ جو ہمارے علم میں ہمارے لیے عافیت ہو۔ (مرآة المفاتیح، 3/297، 4/74) اللہ پاک ہمیں دونوں جہاں میں عافیت و سلامتی عطا فرمائے۔

امین بچاؤ خاتم النبیین صلی اللہ علیہ وآلہ وسلم (ماہنامہ فیضانِ مدینہ دسمبر 2021ء)